

Iż-Żejtun fil-Qedem:

Trinek ghat-tkabbir tas-siġar taż-żebbuġ u tad-dwieli.

Kitba ta' Prof. Anthony Bonanno

Nammetti li sal-jum li fih bdejt nikteb dan l-artiklu ma kontx naf kemm kellu raġun is-Sur Frans Mallia, li fis-sittinijiet u sebgħinijiet kien kuratur tal-Arkeoloġija u wara direttur tad-Dipartiment tal-Mużewijiet, meta kien jitkellem fuq 'lanijiet' li kien jiddeskrivihom bhala kanali fil-blat biex jithawlu fihom id-dwieli. Skont Mallia t-thaffir ta' dawn il-kanali kienet prattika maghrufa sewwa u mhaddma sikwit mill-bdiewa taghna fit-tkabbir tad-dwieli sa żminijiet qrib taghna.

Meta bdejt nikteb dan l-artiklu ghidt bejni u bejn ruhi li ahjar infittex sewwa f'dizzjunarju tajjeb jekk Frans Mallia kellux raġun u jekk din il-kelma kienitx fil-fatt teżisti. L-ewwel problema kienet li ma kontx naf kif kienet tinkiteb il-kelma ghaliex kont nahseb li kienet tibda bl-'gh', u mhux bl-'l', li minghalija kienet l-artiklu tal-kelma 'ghanu/ghanijiet'. Izda fittixt il-kelma *lan* fid-dizzjunarju ta' Guzè Aquilina u mill-ewwel sibtha. Skont Aquilina *lan* mhi xejn hlief varjanti ta' *lant*, kelma li nsibuha wżata iktar spiss, bhal fil-'*lant tax-xogħol*'. Izda t-tieni tifsira taghha, dejjem skont Aquilina, li jiċċita wkoll lil Vassalli u lil De Soldanis, hija preċiżament '*Canal of an oblong or irregular shape dug in a field for irrigation or ... for planting of vines*'. Mela fl-ahhar, wara hafna snin li kont smajt bihom l-ewwel darba, issa naf fiċ-ċert x'inhuma dawn il-lanijiet u li Frans Mallia kellu raġun.

Izda x'geghelni naghmel dan l-isforz biex naqta' din il-kurzità. Dan ghamiltu l-iktar ghaliex bhal dawn il-kanali sibna ghadd ġmielu maqtughin fil-blat f'dawn l-ahhar snin waqt it-thaffir arkeoloġiku li ahna, għalliema tad-Dipartiment tal-Arkeoloġija tal-Università ta' Malta, flimkien mal-istudenti taghna, qed naghmlu fuq il-fdalijiet tal-villa Rumana li tinsab fil-qasam tal-iskola sekondarja tal-Bniet fiż-Żejtun. Ta' min jispjega li qabel l-1961 hadd ma kellu l-iċken hjiel tal-eżistenza ta' dawn il-fdalijiet,

*Izda x'geghel
naghmel dan
isforz biex
naqta' din il-
kurzità.*

ghalkemm l-isem inniffsu taż-Żejtun kien jaghti x'jifhem li xi darba, x'imkien f'dawn l-inhawi, kellu jkun hemm xi bini jew binjiet maghquda mal-produzzjoni taż-zejt. Barra minn hekk, kemm fiż-Żejtun inniffsu kif ukoll fl-inhawi ta' madwaru, kienu nstabu qabel għadd ta' oqbra Puniċi u Rumani li kienu jaghtu hjiel li mhux 'l bogħod minnhom bil-fors kien hemm xi abitazzjonijiet li l-abitanti tagħhom indiffnu f'dawk l-oqbra. Bħal dawn insemmi qabar li nstab fi Triq Santa Katarina, iehor fi Triq San Klement u ohrajn hafna iktar qrib l-istess skola, fi Triq San Piju X, fiċ-ċimiterju ta' San Girgor, fi Triq Luqa Briffa u Triq Dun Lawrenz Degabriele, bieb u għatba mal-iskola.

Fl-1961, meta l-buldożer beda jħammil il-ħamrija biex jibdedw jinbnew is-sisien tal-iskola l-għdida, feġġew il-fdalijiet ta' ġebel kbir maħdum, iżda l-awtoritajiet ma qisuhomx importanti biżżejjed u kien fl-1964 li fdalijiet iktar evidenti inkixfu u mill-1972 sal-1976 sar thaffir estensiv bl-għajnuna ta' studenti barranin taħt id-direzzjoni tal-kuratur tal-Mużew. Inkixfu xi kmamar bl-art mġhottija b'madum tal-fuħhar għamla ta' maqrut, li kienu jiffurmaw il-parti reżidenzjali tal-villa Rumana, fdalijiet ta' ġiebjja kbira li ma setgħux ikomplu jikxfuħom għaliex kienet perikoluża u forsi iktar interessanti, fdalijiet tal-ġebel tal-apparat biex jingħasar iż-zejt. Dan kien juri biċ-ċar li fi żmien ir-Rumani, f'dawn l-inhawi ta' madwar din il-binja, kien hemm għadd ġmielu ta' sigar taż-żebbuġ. Iżda wara l-1976 it-thaffir ma tkomplix. Kien fl-2006 li, fuq stedina ripetuta minn diversi kapijiet tal-iskola lid-Dipartiment tal-Arkeologija tal-Università ta' Malta, reġa' beda t-tiftix arkeologiku għal madwar xahar kull sajf u għadu sejjer.

Kien waqt dan it-thaffir bir-reqqa li nstab li parti mill-villa Rumana kienet mibnija fuq fdalijiet ta' binja iktar qadima, ta' żmien il-ħakma Kartaginiża. Barra minn hekk, f'dawn l-aħħar erba' snin, bdew jinstabu kanal wara iehor maqtuħin fil-blat mhux biss taħt is-sisien tal-villa Rumana iżda wkoll taħt is-sisien tal-binja Punika. Għall-ewwel ma stajniex nifhmu x'kien l-iskop tagħhom. Wara studju ta' tqabbil ta' dawn il-kanali m'ohrajn li nstabu dan l-aħħar f'inhawi ohra ta' Malta, kif ukoll ta' barra minn Malta, hareġ ċar li dawn kienu serje regolari ta' trinek imħaffrin fil-blat biex jaghtu iktar tixrib fil-ħamrija għall-għeruq tad-dwieli fix-xhur nixfin tas-sajf. Dan kien ifisser li qabel ma telgħet il-villa Rumana l-art li fuqha nbniyet kienet art agrikola ddedikata għat-ħakbir jew tas-sigar taż-żebbuġ, jew tad-dwieli. Daqs mitejn metru fid-direzzjoni tax-xlokk, mal-ġenb tad-dawra fuq it-triq li tagħti għal Dellimara, fil-wiċċ tal-blat abjad ta' għalqa għadhom jidhru il-profilu ta' mill-inqas żewġ trinek, aktarx bħal dawn il-lanijiet. Billi, kif ser naraw iktar 'l isfel, dawn it-'trinek tad-dwieli' komplew jithaffru għall-istess għan sas-seklu l-iehor, ma nistgħux ngħidu jekk dawn tal-aħħar humiex qodma daqs dawk li sibna taħt il-villa Rumana.

Min-naħa tiegħi, din ma kienetx l-ewwel darba li ltqajt ma' dawn it-trinek.

Min-naħa tiegħi, din ma kienetx l-ewwel darba li ltqajt ma' dawn it-trinek. L-ewwel darba naħseb li kien fl-1976 meta kont tajt daqqa t'id lil Frans Mallia waqt li kien qed jikxef fdalijiet ta' villa Rumana ohra fl-Iklin, f'tarf Birkirkara u Hal-Lija. Fl-1983 kont ippubblikajt artiklu fuqhom u fuq ġiebjja li kien hemm maġenbhom, iżda ma semmejthomx għaliex kont għadni m'indunajtx bl-importanza tagħhom. Ma niftakarx jekk Mallia kienx basar x'kienet il-funzjoni tagħhom, iżda dan l-aħħar ġewni f'idejja ritratti li jien kont ħadt ta' xi whud minn dawn it-trinek wara li Mallia kien żvujtahom. M'hemmx dubbju li dawn kienu tal-istess żmien tal-villa, jekk mhux eqdem.

It-tieni darba li ltqajt magħhom kien f'dak li jissejjaħ Iċ-Ċirku tax-Xagħra f'Għawdex. Dan xi darba kien ċirku ta' ġebel kbir wieqaf imdawwar ma' ċimiterju kbir taħt l-art tal-istess żmien tat-tempji preistoriċi ta' Hal Tarxien. Il-wiċċ kollu ta' din l-

ghalqa li haffirna biex kxifna dan iċ-ċimiterju, kemm fejn kien hamrija kif ukoll fejn kien blat, kien mgħotti b'lanijiet twal xi metru, wahda wara l-oħra, f'ringieli dritti, xi zewġ metri 'l bogħod minn xulxin. Izda dawn kienu thaffru fil-bidu tas-seklu għoxrin għaliex il-bidwi li kien jahdem l-ghalqa qalilna li kien haffirhom nannuh, preċiżament biex ihawwel fihom id-dwieli.



Nergghu lura lejn l-inhawi taż-Żejtun fejn, fiż-żona msejha 'Il-Hotba', bejn iż-Żejtun u t-Triq tal-Barrani, waqt monitoraġġ arkeoloġiku ta' thammil għat-tqegħid tas-sisien ta' sptar ġdid privat, instabu għadd kbir ta' oqbra Puniċi-Rumani u mhux 'il bogħod minnhom, għadd kbir ta' lanijiet, aktarx tal-istess żminijiet. Din id-darba dawn kellhom magħhom numru ta' hofor żgħar tondi li jidher li kienu jservu biex iżommu l-arbli li fuqhom kienu jserrġu il-pjanti tad-dwieli. Dawn ġew iddokumentati qabel ma bdiet tithaffer l-art biex jinbena l-istess sptar.

Għalkemm, kif rajna, din il-prattika ta' thaffir ta' lanijiet għal skopijiet agrikoli ilha magħna eluf ta' snin, l-iktar li għandna prova ċerta tal-qdumija tagħhom huma dawk tal-villa Rumana taż-Żejtun. Dan għaliex żgur li thaffru qabel tqegħdu is-sisien tal-istess binja Rumana, jekk mhux ukoll qabel dawk tal-binja Punika ta' qabilha. B'hekk iż-Żejtun ta kontribut iehor lejn it-tagħrif tal-istorja ta' pajjiżna u dak tal-agrikoltura kemm f'Malta kif ukoll fil-Mediterran.

Dan ir-rakkont żgħir juri kemm wiehed jitgħallem farka ġdida tal-verità tal-istorja mhux biss ma' kull qari ta' kontributi miktubin minn haddiehor iżda wkoll ma' kull esperjenza ġdida li jgħaddi minnha hu stess fil-karriera tiegħu. Dan jgħallimni wkoll li għandi nkun lest li nibdel l-interpretazzjoni tiegħi ta' xi sitwazzjoni, iktar u iktar jekk ma tkunx mija fil-mija ċerta, mal-ewwel hjiel li l-verità turi mod iehor. ■

Dawn ġew iddokumentati qabel ma bdiet tithaffer l-art biex jinbena l-istess sptar.

J.BROWNRIGG Boutique



Triq il-Bwar, Għaxaq

Tel: 2767 8050

Mob: 7746 5327



www.facebook.com/brown.rigg.9?fref=ts

www.facebook.com/pages/JBrownrigg-Boutique/203284769776022

Distributors

Mens
Womens
Children
Casualwear
Underwear

J.BROWNRIGG

